

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*

*sēvā śrī śrīnivāsarāghavārya mahādēśika viracitā*  
**॥ śrīhayavadanapañcāśat ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

## ॥ śrīhayavadanapañcāśat ॥

ācāryān bahusāḥ praṇamya nigamā -

ntāryāmahādēśikān

mānyaṃ śrīyatisārvabhaumam anīśaṃ

bhaktyā śaṭhāriṃ kramāt |

gōdāṃ raṅapatēḥ guṇairabhiḡataḥ

śrīmatturaṅgānanaṃ

kṛṣṇaṃ śrīnavanītanartanaparaṃ

vandē paraṃ daivatam ॥ 1 ॥

nāhaṃ yōgiṣu karmaṭhēṣu vivudhē -

ṣvātmāvalōkiṣvahō

nāhaṃ bhaktaḡaṇēṣu vāḡvilasitē -

ṣvārādhakaikāntiṣu |

nāhaṃ śiṣyasughōṣaṇaikamuditē -

ṣvācāryavargēṣu vā

kasmānmām avṛṇōrhayānana vibhō

tvatpūjanārthaṃ vada ॥ 2 ॥

nāhaṃ tvaccaraṇāravindamahimāṃ

jānāmi vācānnidhē

nāhaṃ kōmalaphullapūrṇahṛdayaṃ

jānāmi tē śōbhanam |

nāhaṃ cintitumapyabhīpsitamita -  
śśaknōmi nānāmatih  
hēṣārāvakṛpārdradrṣṭikalanāt  
nāthō mamāsi prabhō || 3 ||

nāhaṃ kāmajayī bhavāmi na śivō  
mē kāmanā bhūyasī  
vāpyārāmavihāragēhalatikā -  
ratnasthalīmaṇḍapān |  
kṛtvā tvāṃ lalanāśahasrasubhagaṃ  
līlārasālaṅkṛtaṃ  
sādhvārādhayituṃ hayānana cirāt  
manmānasaṃ vāñchati || 4 ||

tattadvāñchitapūraṇē priyatamāṃ  
vācaṃ vadantyādarāt  
bhūridravyasamarpaṇē tu bahudhā -  
cārādhayantyanvaham |  
patnībhrāṭṛsutāmnuṣābudhavarā -  
ssambandhinaḥ saṃsṛtau  
dēva ! tvāṃ tulasīdalēna muditō  
māṃ kēvalaṃ pālaya || 5 ||

sādhubhyaḥ caraṇāravindayugalai -  
kāntibhya ēva prabhō  
pūrṇaṃ vittamadā vyadhāśca mahitān  
vittēśvarāṃstānmudā |

cintātītamahatvamastu bhavataḥ  
śrutyā pratītaṃ paraṃ  
tvatpādaikaratē hi bhūrikaruṇāṃ  
ādhasva mayyādarāt || 6 ||

śāstrāṇāṃ nicayaḥ sumērusadṛśaḥ  
śāntyai prajānāṃ kṛtaḥ  
saṅghaḥ kālpanikābhīmānagatayaḥ  
prājñājñasaṃbhēdataḥ |  
vakṛśrōtṛgaṇēṣu karmavidhurē -  
ṣvācārasūnyēśvahō  
śāntiśśāntiritīha kēvalakathā -  
rāvō hi jējīyatē || 7 ||

tuṣṭirmē paramā kalāvaghanidhau  
vyāmōhasāmrājyataḥ  
bhrāntēṣu praṇayālayēṣu bahudhā  
dhāvatsu vidvatsu ca |  
kṛtyaṃ vēdmi na vēdmi sādhucaṛitaṃ  
yatpādamūlaṃ śritaḥ  
śrīmanmandiralēpanādikaraṇē  
tuṣṭō hayāsyam bhajē || 8 ||

śrīmān nābhibhavassadā śrutigaṇaiḥ  
śrībhāratīvallabhaḥ  
vyāsassūtrapurāṇabhāratamukhaiḥ  
nārāyaṇāṃśō muniḥ |

vēdāntadvayasāmarasyakṛtibhiḥ  
śrīvēṅkaṭēśō guruḥ  
tvāmārādhyā hayāsyā ! tṛṣṭim abhajan  
kvāhaṃ kathaṃ vā stuvai || 9 ||

jñānānandamayam śriyā vilasitam  
sāntōditam mē prabhum  
divyānantaguṇōjvalam diviṣadām  
śrēyaḥpradam śāśvatam |  
ajñō duḥkhamayaḥ śriyā virahitaḥ  
sāntyādidūraḥ khalah  
stōtum vāñchati cāpalāt mama mana -  
stvām māṃ kṣamasvādarāt || 10 ||

viśvāsō vipulastathāpi viduṣām  
vṛttyā manō muhyati  
viśvavyāpṛtavittavibhramagatau  
vēdāgamāpāśrayē |  
cittam vittagatam gatam ca caritam  
dharmō vilīnaḥ prabhō  
mām dōṣaikanidhiṃ hayāsyā kṛpayā  
pāram naya tvatpadam || 11 ||

prāyastvadvimukhāḥ nayanti divasān  
saukhyādibhājō bhuvi  
tvatpādaikarataḥ śramēṇa sahitaḥ  
tān yācatē bhikṣuvat |

pūrvōpārjitapuṇyabhōga iti vā  
tajjanmavēlēti vā  
naṣṭaṃ tadvayamityahō tava padē  
hitvā kva yāmi prabhō || 12 ||

kēcinmāṃ paritō hasanti saraṇiṃ  
jānāti nō jīvitum  
kiṃ dēvaḥ svayamēva yacchati mukhē  
svādyam ca khādyam sadā |  
bhūyastē paritō hasantu vibudhā  
jānantu māmālpakam  
dēva ! tvaccaraṇāravindamadhupō  
jīvāmi vāgīśvara || 13 ||

mannāthē tvayi rakṣaṇaikaniratē  
lakṣmīviśiṣṭē sadā  
vyāmōhēna vahiścarō vyatanavam  
bhūryēva vittavyayam |  
yē vā prītipurassaram dhanamaduh  
mlānānanāstē'dhunā  
nityam smēramukha ! pramōcaya ṛṇāt  
vāgīśa pāhi prabhō || 14 ||

kālō mōhasahōdaraḥ grasati mē  
śaktiṃ matiṃ śōbhanāṃ  
bhaktighnī viparītaśaṃśayabharā  
buddhirmadīyā sthirā |

khāni svēcchavihāraśaktirahitā -  
nyātmāpahārīnyahō  
dēva ! tvaṃ karuṇānirīkṣaṇabalāt  
vāgīśa pāhi drutam || 15 ||

khyātiṃ naiva dadāsi sādhusamitau  
vidvadgaṇē hṛṣyati  
bhūtiṃ tvadvibhavapracārakaraṇē  
rātriṃ divaṃ jāgrati |  
śaktiṃ dikṣu sughōṣaṇāya yaśasō  
vēdāntasūrēssadā  
kiṃ vā tē mayi kōpamūlamava māṃ  
śrīvājivaktra prabhō || 16 ||

dhanyō'haṃ harisēvayā niyatayā  
saṃvittisaṃbhinnayā  
kāmyābhōgavidūrayā madhurayā  
sañjīvanīrūpayā |  
ālōkēna samarpaṇēna vacasāṃ  
vijñāpanēnādarāt  
pānēnātulagandhakṛṣṇatulasī -  
dhr̥tyā śubhāśaṃsanāt || 17 ||

līyantaṃ bahupātakāni tarasā  
tvannāmni saṅkīrtitē  
jāyantē kalidōṣavēgavaśatō  
bhūyō'pi naśyanti ca |

utpattisthitināśatō bahutaram  
pāpāvṛtō māḍṛśō  
hē vāgīśa vidhatsva pāpanicayam  
nirliptamasmin janē || 18 ||

śuṣkaṃ vyartham udīrayāmi vacanam  
sarvatra mōhādinā  
prāyastat kalahapradam ca viphalam  
kālam nayāmyadbhutam |  
mātsaryēṇa budhā mitampacajanā -  
ssārānabhijñāssadā  
kaṣṭam mōcaya vāgadhīśa kṛpayā  
vācāṭatādōṣataḥ || 19 ||

māmatyadbhutavājīkandhara vibhō  
dīnam ḍṛśā svacchayā  
kalyāṇākara kalpakāmaratarō  
tūrṇam mudā lōkaya |  
dēvyāliṅgananityatṛptivikasa -  
tpadmēkṣaṇa tvam kṣaṇāt  
ḍṛkdōṣam timiram vidūraya kṛpā -  
vēgēna sandhukṣitaḥ || 20 ||

magnaṃ saṃsṛtikardamē gajamiva  
grāhēṇa kṛṣṭam ḍṛḍham  
lagnaṃ bhīṣaṇakāmamōhaniviḍē  
jātē dvijam durgatam |

āsāpāsāpīśācabhūtanivahā -  
viṣṭaṃ yathā bālakaṃ  
durvāraśramaduḥkhitaṃ hayamukha !  
trāyasva māṃ sēvakam || 21 ||

karmāṇyadbhutaśaktimanti bahudhā  
karṣanti gharṣanti ca  
prāyaḥ prājñagaṇō'pi hātumavaśō  
duḥkhākarōtyantataḥ |  
vaiduṣyaṃ dhanasañcayaḥ kulamaha -  
ttā dhīratā vaśyatā  
nālaṃ karmavimōcanāya caraṇau  
vāgīśa tē saṃśrayē || 22 ||

naīscintyaṃ nirapāyasēvanadhanam  
nirvāha āśāgaṇāḥ  
naipunyaṃ nirayādidūravasatiḥ  
nēṭṛtvamāsthā dhṛtiḥ |  
nirṇītiḥ nikhilārthanītiniratiḥ  
nānāthatā'nāmayō  
nūnaṃ saindhavakandharasya mahasaḥ  
sēvāphalaṃ niścitam || 23 ||

tvatpādāśrayaṇam vadanti vibudhā -  
ssaṃsārasantāraṃ  
sāraṃ sārataram sadā sumanasam  
sārōttamam sādhanam |

sādhyam sādhyagaṇaiṣṣamādhiniyatai -  
śśiṣṭairathāṅgīkṛtam  
yōgakṣēmavahau hayāsyā ! caraṇau  
vindābhi tē santatam || 24 ||

tvatkāryam madhusūdanam tava tanu -  
rmādhvī tathā bhāratī  
prājñāstvām madhusūdanam śrutivaśā -  
dāmreḍayantyādarāt |  
mānyam mānasamanvahaṃ madhumayam  
māvāsavakṣaḥ padam  
vṛttim kalpaya sādhu mē madhumayīm  
vāgīśa madhvāśaya ! || 25 ||

pītam vānarapuṅgavairmadhuvanam  
vidhvaṃsitam tāvakaiḥ  
dhr̥tyā dānavapuṅgavō madhurapi  
tvallīlayā nāśitaḥ |  
madhvānandasukhānubhūtivimukhāḥ  
prājñā madhum bhuñjatē  
tam tvēhē madhumattayā kalayitum  
vāgīśa mē jihvayā || 26 ||

aśvō mēdhyaṃṛgō javasya viditaḥ  
sēnāgragaṇyassadā  
hēṣā pañcajanōdbhavasya sadṛśō  
yasya dhvanirvīrahā |

dhīrō dhīraniṣēvitaḥ tava śīrō -  
'śvasyābhavat bhāgyataḥ  
tvaṃ vēgēna suhēṣayā sapadi māṃ  
saṃrakṣa vāgīśvara || 27 ||

buddhistē dayitā smṛtissahacarī  
khyātā śrutissōdarī  
divyā sā pratibhā sutā priyasakhī  
mēdhā dhṛtistē snuṣā |  
bhūtissā paramānubhūtinicayaḥ  
sadvāsanā bāndhavāḥ  
ābhissamṃyuta vāgadhīśa bhagavan  
māṃ saṃsṛtēstāraya || 28 ||

mantraṃ sādhu japēt sadaiva manujō  
bhaktyā niyatyā bhuvi  
śraddhāvān svaravarṇa dōṣarahitaḥ  
hitvānyaparyam bhiyā |  
siddhiṃ vindati dhīra ēva bhavati  
śrīmān sa vidyātātē  
durgam mantramahaṃ vihāya caraṇau  
tē saṃśrayē vāgvibhō || 29 ||

sarvābhīṣṭaphalapradānanirataḥ  
śrīmān dayāvāridhiḥ  
yōgakṣēmavahassadā padayugē  
yuktātmanāṃ arcatām |

sādhūnāṃ abhirakṣaṇāya bahudhā  
divyāvatārān vahan  
dēvō vājimukhaḥ sthitaṃ padayugē  
jāgartu mām rakṣatu || 30 ||

divyāpāṅgaviśēṣatastrībhuvanāṃ  
tē nirvṛtaḥ sarvataḥ  
divyaṃ cakṣuritīritaḥ sumanasām  
tvam dṛśyasē śāśvatam |  
cakṣustē pradadāmi divyamadhunā  
paśya tvamityuktavān  
hē cakṣuḥprada ! dṛṣṭimadya kṛpayā  
dēhi sthirām mē prabhō || 31 ||

vēdāntādhvasu śuddhabhaktasaraṇau  
jñānakriyāmārgayōḥ  
dṛṣṭirna prasaratyahō kathamapi  
svalpāpi mandasya mē |  
vādham māstu sutīkṣṇa dṛṣṭiradhunā  
sthūlāpi lōkāyatā  
mandībhāvaṃ upaiti hanta bhagavan  
dṛṣṭiṃ sthirām dēhi mē || 32 ||

jñānaṃ sarvasukhaprasārasubhagaṃ  
yasyāsti sa bhrājatē  
tat jñānaṃ yadi lōkamātranirataṃ  
khyātyādidaṃ kēvalam |

vijñānēna padaṃ prayānti yataya -  
stē śuddhasattvāḥ sthiraṃ  
jñānānandamayam hayāsyamadhunā  
dēvaṃ prapadyē tataḥ || 33 ||

vijñānaṃ mativibhramāya janatā -  
kṣōbhāya saṃpadyatē  
lōkē paṇḍitapāmarasmayakaraṃ  
vēdāntadhikkāraḥ |  
yēnāsmiṃ samayē mitaṃpacatayā  
muhyanti sarvē janāḥ  
jalpantyajñajanē hayāsyā kṛpayā  
naivāsmi tē vañcitaḥ || 34 ||

varṇastē vividhō yugānugunatō  
vidvadbhirāśaṃsitaḥ  
kēcittvāṃ praṇayaprakṛṣṭamanasā  
pṛcchanti varṇaṃ mudā |  
icchāstsvamanantavarṇaṃ iticēt  
bhaktaḥ prahaṣṭō bhavēt  
tvam śuddhasphaṭikāma ēva bhagavan  
vibhrājasē sarvadā || 35 ||

vēdātmā vinatāsutaḥ svayamadāt  
tvanmantravarṇakramaṃ  
tēna tvam śrutisēkharāryaguruṇā  
bhaktyā mudāstūyata |

mantram̐ vā vinatārbhakam̐ guruvaram̐  
jānāmi nō dēśikam̐  
tasya śrīcaraṇāravindayugalam̐  
dhyāyāmi saṃrakṣa mām || 36 ||

hē vāgīśa ! bhavatprabhāvamakhilam̐  
vidyādhara jānatē  
nānyē kiṃ puruṣāstathaiva manujāḥ  
kiṃ vānarāḥ pannagāḥ |  
nūnam̐ kāpathagā bhavanti kujanā  
yē bhaktihīnastvayi  
kṣēmāyāham anantadaivavaśataḥ  
tvām̐ bhāvayē'harniśam || 37 ||

buddhirmē nahi dhāvati sthīratarā  
kutrāpi daivāntarē  
yēnāham̐ śrutisēkharāryacaraṇām̐ -  
bhōjēna kṛṣṭasadā |  
tēna tvatpadapañkajīyamadhunā  
pītēna kāmam̐ sukhī  
tiktāmlādirasō hayāsya rucayē  
kalpēta kasmā api || 38 ||

vittānām̐ vyayataḥ śramēṇa bahunā  
sādhyē'svamēdhādikē  
yāvajjīvam̐ atandritēna vidhinā  
kāryē'gnihōtrādikē |

sarvēṣūparatēṣukarmanicayāt  
bhraṣṭēṣu bhītyā dvijē  
āśvāsyau caraṇau bhajāmi śaraṇaṃ  
viśvasya cāśvasyatē || 39 ||

vyarthālāpa kathāśatādinihatā  
jihvā tathā mē śrutī  
lagnē gāḍhaṃ apārtha durvacavacō  
gumphaśrutau santatam |  
pādaḥ svēcchagatī karau ca bhavataḥ  
sēvātiriktādarau  
kalyāṇaṃ kathaṃ apnuyāṃ karuṇayā  
vīkṣasva vāgīśvara || 40 ||

āśā mē mahatī dhanārjanavidhau  
satkhyātisaṃpādanē  
saudhārāmasudīrghikādiracanē  
viddhajjanānandanē |  
granthānāṃ anuśīlanē ca racanē  
nāsti pravṛttiḥ svataḥ  
tvatpādadvayasēvayaiva divasān  
yuktān ninīṣāmyadam || 41 ||

vēdō'nanta itīryatē smṛtirapi  
smarturbahutvāttathā  
śiṣṭācāraavidhāpi kālaguṇatō  
dēsācca nānāvidhā |

triṣvētēṣvabhimānamūlagatiṣu  
svacchandanītēṣu cēt  
panthānaṃ kamupāśrayēva bhavataḥ  
sēvāṃ vinā śāśvatīm || 42 ||

ānantaṃ guṇakarmajanmagatiṣu  
śrēṣṭhābhīdhānēṣvapi  
jñātaṃ nāma vahannananta iti ca  
tvam bhrājasē sarvadā |  
nāntō'stīti purā tvayaiva vivṛtaṃ  
śēṣō'pyanantō'bhavat  
pāpānantaṃ hayāsya karuṇā -  
nantaṃ vidhatsvādarāt || 43 ||

satyaṃ jñānaṃ anantamadbhutasukhaṃ  
brahmāmalaṃ śāśvataṃ  
yō vēdātmani susthitaṃ hayamukhaṃ  
dēvaṃ vipāścittamaḥ |  
sarvān tēna sahaiva kāmanivahān  
āpnōti divyāniti  
jñātvānantasukhāya sādhu kalayē  
manmānasēnādhunā || 44 ||

svācchandyē'pi parāvaratvavibhavē  
sarvajñatāyāmapī  
sraṣṭṛtvē'pi samastasūrinivahēḍ -  
yatvē'pi sāmyē'pi vā |

sarvatrāpratiruddhaśāsanaratē -  
'pyatyādarāt pustakaṃ  
dhṛtvā vēdayasi pramāṇaśaraṇē -  
rbhāvyaṃ hayāsyēti kim || 45 ||

nyāyaṃ tatkratumāmananti vibudhā  
yō yatkraturmānavaḥ  
sa prētyāpi tathaiva muktiviṣayē  
yadvā yathā vā bhavēt |  
śrīmān vēdaśirōguruḥ tava karau  
sākṣātkarōti sma yaḥ  
svīyaṃ hasta yugaṃ tathaiva dhṛtavān  
atraiva nō rakṣitum || 46 ||

nāhaṃ śāstragaṇānavaimi hṛdayaṃ  
tēśāṃ ca sārakramaṃ  
yadvā paṇḍita maṇḍalīyavividhā -  
cārān vivēktuṃkṣamaḥ |  
advā mānasabhāvarakṣaṇavidhau  
saṃbhāvanā nāsti mē  
cēṣṭāṃ kāmapi vāpalēna tanavai  
tuṣṭyai hayāsyā prabhō || 47 ||

gāyatrīyā bahulakṣavāra kṛtayā  
mantrāntarāṇāṃ japāt  
prāṇāyāmasatēna divyavacasāṃ  
āmreḍanēnānīsam |

śrīmadbhāgavatādisūnṛtagirāṃ  
āvṛttibhissūktibhiḥ  
tvāmārādhayituṃ prabhurna caraṇā -  
raśvāsya tē saṃśrayē || 48 ||

haṃsārūḍhavidhātṛbōdhanapara -  
vyākhyānamudrākaraḥ  
vēdantadvayapāradṛkparamahaṃ -  
sādyēḍyapādāmbujaḥ |  
śrīmanmānasarājahaṃsavipula -  
śrīrastu manmānasē  
vāgīśasturagānanaḥ sphaṭikabhū -  
bhṛtsatvavarṇaḥ sadā || 49 ||

kalyāṇaṃ turagānanaḥ kalayatāt  
ānandavallīyutaḥ  
yōgakṣēmavahassamastajagatāṃ  
yōgāya mē kalpatām |  
bhaktijñānavirāgatādisuḡṇā -  
stōmaṃ vidhattāṃ sadā  
sēvāsaṃpadambhutāṃ diśatu mē  
daivīṃ mudā śāśvatīm || 50 ||

itthaṃ śrīnidhirāghavō'trikulajō  
vāgīśasēvārataḥ  
taddattēna dṛśā nirantaratayā  
saṃsēvamānō mudā |

*dr̥ṣṭiṃ prāpya punaḥ prakāśitamatiḥ  
pādāravindē stutiṃ  
divyāmarpayati priyēṇa paṭhatāṃ  
saṃpadyatāṃ maṅgalam || 51 ||*

*|| iti śrīhayavadanapañcāśat samāptā ||*